

మిణుగుర్లు

500 మంది పనిచేస్తున్న కంపెనీకి ఓ స్టాఫ్ కాంటీన్ వుండటం కనీసావసరం అంటే ఎవరికీ సందేహ ముండక్కర్లేదు. హోటళ్లలో ధరలు ఎలా మండిపోతున్నాయో అందరికీ తెలుసు. అసలే చాలి చాలని జీతాలతో సంసారాలు నెట్టుకొస్తున్న వుద్యోగులు ఈ బోడి జీతం యింట్లో పెళ్లాం పిల్లలమీదే ఖర్చుపెడతారా, బైట కాఫీ హోటళ్లకే తగలేస్తారా!

కాని మేనేజిమెంట్లన్నింటికీ ఓ జబ్బుంటుంది— అది మాయ రోగం. అడిగిందాకా ఏదీ యివ్వరు. ఆ అడగటమైనా అలా యిలా కాదు. 'అయ్యా, బాబూ, బీదవాళ్లం. మేం బైట ఉడిపిలో టిఫిన్లు, కాఫీలు భరించలేం. స్టాఫ్ కాంటీన్ పెట్టించండి.' అంటో దయగా, జాలిగా అడిగితే యిస్తారా? ఊహూ, అలా యిస్తే చులకనైపోరూ! ఉద్యోగులు తమక్కావలసిన ప్రతీ చిన్న అవసరంకోసమూ అలజడి చేయాల్సిందే. ఆ అలజడి తరస్థాయికి చేరాలిందే. అప్పుడుగాని అడిగిందాంటో సగమో, పావో యివ్వరు. చివరికి క్రవిరగదు. పాము చావదు. సమ్మెలన్నీ అంతే. కార్మిక—యాజమాన్య సంబంధాలు అంతే.

ఈ 500 మంది సభ్యులున్న అతి పిలిపెంటు యూనియన్ కూడా అదే చేసింది.

కాంటీన్ లేకపోవటంవల్ల వుద్యోగు లెదుర్కొంటున్న ఆర్థిక యిబ్బందులు ఏకరువుపెడుతూ, కాంటీన్ అవసరాన్ని నొక్కిచెబుతూ మేనేజిమెంటుకు లాంఛనప్రాయంగా వుత్తరం రాసినప్పుడు వాళ్లకు తెలుసు—ఇవి చదువుకోగానే మేనేజిమెంటు కాంటీన్ ప్రారంభించదని.

ఓ నెలాగి మరో వుత్తరం.

తర్వాత అల్పిమేటం.

—ఫలాని తేదీలోగా కాంటీన్ ప్రారంభించకపోతే
(ఏం చేస్తారు? మేనేజిమెంటుకూడా యిలాగే అనుకుంది, ఏం చేస్తారో చూద్దామని.)

ఆ ఫలాని తేదీ గడిచిపోయింది.

యూనియన్ వాళ్లు సర్వసభ్యసమావేశంలో తీర్మానించారు. —మేనేజిమెంటు తమ న్యాయ సమ్మతమైన కోర్కెను తీర్చటం లేదు గనక యిక సహాయనిరాకరణ తప్పనిసరి అని.

'మీ బోడి సహాయం ఎవడిక్కావాలి, మా మాన్యువల్స్, రూల్స్, రెగ్యులేషన్స్ వుండటంవల్ల మీరు పని చేస్తున్నారు గాని

మాకు సహాయం చెయ్యాలనికాదు' అనుకొని మేనేజిమెంటువాళ్లు సహాయ నిరాకరణ నోటీసును చెత్తబుట్టలో పారేశారు.

తరవాత టూల్-డాన్ స్ట్రైక్.

'రీక్ హై. గో ఆవెడ్' అన్నది మేనేజిమెంట్.

ప్రదర్శనలు.

నోటీసులు.

ఛాలెంజ్ లు.

చివర్న—సమ్మె.

కార్మిక—యాజమాన్య సంబంధాలను పర్యవేక్షించే ప్రభుత్వాధికారి కూడా వచ్చి కలుగచేసుకున్నాడు.

మూడురోజుల సమ్మె తర్వాత సంభాషణలు ప్రారంభమయ్యాయి. మొదట సమ్మెమానితే గాని సంభాషణలు ప్రారంభం కావన్నారు మేనేజిమెంటు. 'అమ్మమ్మా. ఇప్పుడు సమ్మె విరమించుకుంటే, మళ్ళీ యింతమందిచేత సమ్మెచేయించటం చాలా యిబ్బంది' అన్నారు యూనియనిస్టులు.

ఆ అనిశ్చిత వాతావరణంలోనే సంభాషణల్లాంటివి జరిగాయి. తాడో, పేడో తేలకుండా ఒప్పందాల్లాంటివి కుదిరాయి. ఈ ఒప్పందాల భాష ఎలా వుంటుందంటే అటు మేనేజిమెంటు వాళ్లు, యిటు యూనియనువాళ్లు కూడా ఎవరిక్కావలసిన అర్థం వాళ్లు తీసుకోవచ్చు. కాని ఎవరుమాత్రమే చెయ్యగలరు! ఒప్పందాలభాష ఎప్పుడూ అలాగే వుంటుంది.

మేనేజిమెంటు ఆర్థిక పరిస్థితిని సమాలోచించి, త్వరలో (ఎప్పుడు?) కాంటీన్ గురించి ఓ నిర్ణయం తీసుకోవటానికి సుముఖంగా వుంది. కాని మొదట దేశ ఆర్థిక పరిస్థితులదృష్ట్యా, ఉత్పత్తి లక్ష్యాల దృష్ట్యా, కార్మిక—యాజమాన్య సత్సంబంధాలదృష్ట్యా సమ్మె విరమించుకోవాలి. 'నో వర్క్ —నో వేజెస్' పద్ధతి ప్రకారం సమ్మెకాలానికి జీతం అడక్కూడదు. ఐతే ఈ సమ్మెకాలాన్ని యింక్రిమెంటు వాయిదా వెయ్యటానికి పరిగణించరు. సమ్మెలో పాల్గొన్న వాళ్లకు ఛార్జి పీట్లవ్వరు. క్రమశిక్షణోల్లంఘనకు చర్య తీసుకోరు. ఈ సమ్మెమూలంగా వచ్చిన వుత్పత్తి నష్టాన్ని పూరించటానికి వుద్యోగులు సంపూర్ణ సహకారాన్నందిస్తారు.

—అదీ ఒడంబడిక.

ఇది చాలా మిలిటెంట్ యూనియన్‌ని చెప్పానుగదా — వాళ్లు ఆ తర్వాత కూడా మేనేజిమెంటును వూపిరి పీల్చుకోనివ్వలేదు. వుద్యోగులకు జీతాల్లో కోతరాకుండా, మేనేజిమెంటుకు చిన్న చిన్న యిబ్బందులనేకం కలిగించి 'స్ట్రైక్' సృష్టించారు — పక్కవాణ్ణిగిల్లి ఏమీ ఎరగనట్టుగా కూర్చుంటారే, అలాగ. వాళ్లడగలేరు. వీళ్లు చెప్పారు. కాని యిద్దరికీ తెలుసు, ఎవరేమి చేస్తున్నారో. పోట్లాడటం సులభం. కాని శతకకారుడు చెప్పినట్టుగా కంటిలో నలుసు, చెవిలో జోరీగ, చెప్పిలో రాయిలాగ మారితే తీసెయ్యటంకష్టం. అందువల్లే మేనేజిమెంటు వాళ్లు ఒప్పందంలో ఏమీ సృష్టంగా లేకపోయినా నెల తిరక్కుండానే కాంటీన్ గురించి నిర్ణయం తీసుకొన్నారు. లాంఛనంగా యూనియన్‌ను కూడా ఆహ్వానించారు—వివరాలు, పద్ధతి క్రమం మాట్లాడటానికి. తర్వాత యూనియన్ నాయకులు చెప్పాలిగా తమ సభ్యులకు—మమ్మల్ని పిలిచి, మాట్లాడి మరీ నిర్ణయం తీసుకొన్నారని.

కాంటీన్ సహకార పద్ధతిలో వుంటుంది—అంటే కాంటీన్‌కు వుద్యోగులే యజమానులు. కాంటన్ పెట్టుటానికి స్థలం, బల్లలు, కుర్చీలు, పోయీలు, వంటపరికరాలు, పాత్రలు, కప్పులు, సాసర్లు, ప్లేట్లు వగైరా అన్నీ మేనేజిమెంటు యిస్తుంది. అదికాక మొత్తం కాంటీన్ ఖర్చులో సగానికి మేనేజిమెంటు 'సబ్సిడీ' కూడా యిస్తుంది. అంటే వుద్యోగులకు తినుబండారాలన్నీ సగం ధరకే దొరుకుతాయి. కాని వుద్యోగులు కాంటీన్ ఆవరణను సాధుచెయ్యకూడదు. అక్కడ అల్లర్లు, గొడవలు సృష్టించకూడదు. కంపెనీ ఆవరణలోనే కాంటీన్ వుండటం అదనుగా తీసుకొని వుద్యోగులు అక్కడ బాతా ఖానీ కొడుతూ కాలం వృధాచెయ్యకూడదు. ఈ కాంటీన్ నడవటంలో వచ్చే ఎలాంటి యిబ్బందులకు గానీ, నష్టానికిగానీ (ఒకవేళ వస్తే) మరే కోర్టుపేచీలకు గానీ మేనేజిమెంటు బాధ్యత వహించదు.

మేనేజిమెంట్ : ఓ. కే?

యూనియన్ : ఓ. కే.

మేనేజిమెంట్ } (ఏకకంఠంతో) -- థాంక్యూ. వి అషూర్
యూనియన్ } యూ ఆఫ్ అవర్ బెస్ట్ కో-ఆపరేషన్.

తర్వాత కూర్ డ్రింక్స్.

2

కాంటీన్ బోర్డ్ ఆఫ్ డైరెక్టర్స్ గా వుండటానికి యూనియన్ వాళ్లు ఎన్నికలు పెట్టుకున్నారు. పనికుర్రాళ్లను అస్సాయింట్ చేసుకున్నారు. 'ఆప్టరాట్, మేం కూడా కార్మికులం. సాటి కార్మికులకు వీలైనంత లాభంచేద్దాం' అనుకుని ఆ కుర్రాళ్లకు ఓపూట భోజనం, రెండు మూడుసార్లు కాఫీలు, టిఫిన్లు, నెలకు అరవై రూపాయలిచ్చి మరీ పనిచెయ్యమన్నారు.

మూడు కాఫీలూ, అరు టీలూ అంటూ కథ సుఖాంతం కావాలిక్కడ.

కాని—కాంటీన్ వచ్చిన సవత్సరానికి, కుర్రాళ్లు సణుగుడు మొదలెట్టారు.

“సార్, మా యిల్లు చాలా దూరంసార్. బొలారంనించి రావాలే. రాను పోను రోజుకు రూపాయిన్నరైతది సార్. అరవై రూపాయలు సరిపోవుసార్.”

“ఓరి అత్యాశ వెధవా, ఇంతోటి వుద్యోగానికి నిన్ను బొలారం నించి ఎవరమ్మన్నారా — అక్కడే యిలాంటిదేదో చూసుకోక పోయావా?”

“ఎవరిస్తారో?”

“మరింకేం. ఈమాత్రం నాకరీకూడా ఎక్కడా దొరకదీ రోజుల్లో. ఎవడికి జీతాలు సరిపోతున్నాయని ఈరోజుల్లో—ఇన్నివంద లొస్తున్నాయి, మాకు సరిపోతున్నాయా?”

“సార్, మేం రెండుపూటల యిక్కణ్ణే తింటం సార్.”

“ఊ, నువ్వొక్కడివే ఏం ఖర్చు, యింటిల్లిపాదీవచ్చి యిక్కడే తినండ్రా. ఇది ధర్మసత్రమైపోయింది, ఒరేయ్, మీరు దోచుకోవటానికి మేమే కనిపించామా—, ఆశకు హద్దుండాలి. సొద్దున్న పీకలదాకా మెక్కుతారు. ఇక ఎన్ని టిఫిన్లు మాయంచేస్తారో, ఎన్ని టీ, కాఫీలు తాగుతారో లెక్కలేదు. ఇంకా ఏం కావాలా, మీలాంటి వాళ్లకు వుద్యోగాలిస్తే యిలాగే నెత్తికెక్కుతారు.”

“సార్సార్.”

“పోరా ఫో.”

కాంటీన్ కుర్రాళ్లు కూడా ఓ యూనియన్ లాంటిది పెట్టుకున్నారు. ఓనాడు కాంటీన్ వర్కర్స్ యూనియన్ సెక్రటరీవచ్చి, కాంటీన్ బోర్డ్ ఆఫ్ డైరెక్టర్స్ తో మాట్లాడేడు.

“సార్, జీతం పెంచాలే. కనీసం పదిరూపాయలు. డెబ్బై చెయ్యిని.”

డైరెక్టర్స్ జోక్స్ వేసుకున్నారు.

“ఏమోయ్, ఈ క్రామేడు మనదగ్గర పాతాలు నేర్చుకుంటున్నాడా, మనకే చెబుతున్నాడా?”

“యథారాజా తథాప్రజా.”

“మనం మేనేజిమెంటును టెరరైజ్ చేసినట్లుగా వీళ్లు చెయ్యగలరా?”

“ఒరేయ్, క్రామేడూ, నీ మిలిటెన్సికి మెచ్చాం. నీ డిమాండ్ న్యాయసమ్మతమైనదే. మీకు పదేం, వందకావాలన్నా పెంచుతాం. మాకు వస్తున్నంత జీతం నీకూ రావాలని డిమాండ్ పెట్టినా కరెక్టే. కాని, ఇదిగో బుల్లిక్రామేడూ, ఈ కాంటీన్ మేం ఎందుకోసం పెట్టుకున్నామో మొదట తెలుసుకో. బైట పోటాటళ్ల ధరలు భరించలేకనే

గద. ఏదో, కంపెనీ సబ్సిడీ యిస్తోంది గనక కాస్త చవగా తినగలుగుతున్నాం. ఇప్పుడు నువ్వడిగినవన్నీ యిస్తే కాంటీన్ లో రేట్లు పెరుగుతాయి. అప్పుడు మేం కాంటీన్ పెట్టుకున్న ప్రయోజనమేపోతుంది. అందువల్ల బ్రదర్లు, అత్యాశకుపోయి బంగారు గుడ్లు పెట్టే బాతును చంపకు. ఈ వర్గసమాజంలో, ఈ దోపిడీ వ్యవస్థలో జీతాలు ఎవరికీ, ఎంతకూ సరిపోవు. ఇచ్చేవాడికి తీసుకునేవాడూ, తీసుకునేవాడికి యిచ్చేవాడూ దోపిడీదార్లుగా కనిపిస్తారు.

కాంటీన్ వర్కర్స్ యూనియన్ సెక్రటరీకి చదువురాదు. అతడికి అంతర్జాతీయ కార్మికోద్యమ చరిత్రగానీ, కనీసం మన దేశంలోని కార్మిక సంఘాల పరిణామంగానీ, అవి సాధించిన ఘనవిజయాలు గానీ తెలియవు. అతడికి తెలిసిందల్లా తన తోటి కార్మికులకు అరన్నె రూపాయలజీతం సరిపోవటంలేదనీ, మరో పది పెంచితే బావుంటుందనీ. అక్కడితో సమస్య పరిష్కారమవుతుందా? అతడికేమీ అలాంటి భ్రమలుండే అవకాశంలేదు. నిరక్షరాస్యడైన అతడి ఆర్గ్యుమెంటు కూడా క్రూడ్ గానే వుంటుంది మరి.

“సార్, ఏమైతదిసార్, చాయ యిప్పుడు మీకు పదమూడు పైసలు పడ్డది. ఇంకొక్క రెండుపైసలు పెంచండి. టిఫిన్లవల్ల గూడ ఒక్క రెండుమూడు పైసలు పెంచండి.”

“ఆ, ఆ, మీరు ఎకనమిక్సు చెబుతున్నాడు.”

“బాబూ, నీ తెలివైన వాదనకు సంతోషించాం. రేట్లు పెంచటమంటే నీకంత సులభంగానే కనిపిస్తుంది గాని—”

“ఇంతింత జీతాలొస్తాయి. రెండుపైసలు పెంచితే ఏమైతది సార్?”

“ఏమీకాదు కామ్రేడ్, కాంటీన్ పెట్టుకున్న ప్రయోజనం పోతుంది.”

“సార్.”

“కామ్రేడూ, మేం నీకు చండశాసనుల్లా కనిపిస్తే ఈ బోడి డైరెక్టర్ల పోస్టులకు యిప్పుడే రాజీనామా యిస్తాం. మళ్ళీ ఎలెక్షన్లు పెట్టిస్తాం. అప్పుడు కొత్త బోర్డుతో మాట్లాడండి. మీకు తెలుసుగా, మేమంతా మా మెంబర్లకు, అంటే కాంటీన్ షేర్ హోల్డర్లకు జవాబుదారీగావుంటాం. వాళ్లకు లాభం జరిగే పనులే మేం చెయ్యాలి—నీకో చిన్న కిటుకు చెబుతాం. టైం తీసుకుని వెళ్లి మా సెక్రటరీతో మాట్లాడు. అప్పుడేమన్నా పనిజరిగే అవకాశముంటుంది.

ఆ సాయంత్రం యూనియన్ సెక్రటరీని కాంటీన్ సెక్రటరీ కలుసుకున్నాడు.

ఎన్నెన్నో వుద్యమాలు నడిపి, కార్మికుల హక్కులకు, వారి ప్రయోజనాలకు ఎంతో లాభం చేకూర్చినవాడు, — ఈనాడు ఈ కంపెనీలో పనిచెయ్యటమే ఓ వరం అనుకుంటున్నారంటే దానిక్కారణం

ఈ సెక్రటరీ చేసిన త్యాగాలు, ధీరోదాతత్వం. ఉద్యమాలు, అలజడులు నడిపించడంలో అతడికున్న చతురత, తెలివితేటలు, కన్విక్షన్, ఎత్తుగడలు - అతడికి తన సభ్యుల నాడీ, మేనేజిమెంటు ఆయువుపట్లు గూడా తెలుసు.

మరి, అలాంటి యూనియన్ సెక్రటరీని, పట్టుమని పది మంది సభ్యులు (తనతో కలిపితే పదనుకుంటూ) కూడలేని ఈ కాంటీన్ సెక్రటరీ కఠవటానికొచ్చాడు.

విజ్ఞాపన విని, యూనియన్ సెక్రటరీ యిలా వుపదేశించాడు.

“కామ్రేడ్ మీ డిమాండ్ చాలా న్యాయసమ్మతమైనది. నాకూ ఆ డబ్బులు యివ్వాలనేవుంది. కాని నేను మా సభ్యుల బాగోగులు చూడడానికి ఎన్నుకోబడ్డాను. వాళ్ల ప్రయోజనాలకు నష్టంచేసే పని ఏదీ చెయ్యను. మొదట కాంటీన్ లో తినుబండారాల ధరలు నిర్ణయించేటప్పుడే మీ జీతాలు, అవసరాలు అన్నీ లెక్కలోకి తీసుకున్నాం. అసలు మొదట మా మెంబర్లు టీ ధర పది పైసలకే పెట్టమన్నారు. కాని నేనే మీగురించి ఆలోచించి పదమూడు పైసలకు తక్కువ వుండొద్దన్నాను. ఇప్పుడు కాంటీన్ అమ్మకాలు పెరిగాయి. ఖర్చులు, జీతాలు, నడిపే పద్ధతి అంతా ఓ దారిన పడింది—ఇప్పుడిప్పుడే కాంటీన్ కాస్త నిలదొక్కుకుంటోంది. నిజానికిప్పుడు కాంటీన్ లో ధరలు తగ్గాలి. మరి, మీరేమో పెంచమంటారు, ఎలా వీలుపడుతుంది చెప్ప—

“రెండుపైసలేగద సార్.”

“ఎన్ని పైసలని కాదు. అసలు రేట్లు పెరగకూడదు. తగ్గాలే తప్ప.”

“రెండు పూటల తిండి.”

“ఎందుకయ్యాబాబూ, నన్ను యిలా యిబ్బంది పెడతావు. ఏమాత్రం వీలున్నా నేనే చెయ్యనూ. ఆఫ్ఫర్ లాల్, సాటి కార్మికులం, మిమ్మల్ని మేం దోచుకుంటామా. వీలుపడదు. అసలు వీలుపడదు. సార్.”

సర్వశక్తిమంతుడైన ఆ సెక్రటరీబాబే కాదన్న తర్వాత యింక తన మొర ఎవ్వరూ వినరని కాంటీన్ సెక్రటరీకి తెలిసిపోయింది.

తెల్లారి, పనితర్వాత, మిగతా తొమ్మిదిమంది కుర్రాళ్లు కూడా కలిసి కాంటీన్ ముందరి లైటు స్తంభంకింద సర్వసభ్య సమావేశం జరిపారు.

“ఏంరా, ఏమంటారు? మీరు నెత్తురు గక్కుకుని సచ్చినాసరే, పైస పెరగదట.”

“స్ట్రైక్ కు చేద్దాం. చాయ లేకపోతే వాల్లు పనెట్ల చేస్తారు? రోజుకు పదిసార్లు చాయ తాగెట్లోల్లు—”

“అగ్గ చచ్చినయని, బగ్గ టిఫిన్లు తిని బలిశిను.”

“వారైతె స్ట్రైకులుచేసి బెదిరిస్తారు. వారైప్పుడు పని చేస్తారా, ఎప్పుడు సూసినా కాంటిన్లనే సస్తారు, చాయ కావాలె, కాఫీ కావాలె, దోశ గవాలె, పకోడి కావాలె అంట.”

“మరివాళ్లు ఎల్లగొడ్డె ఎట్లరా? ఇంకెవర్నన్న పెట్టుకుంటే మన నోట్లో మన్ను పడ్డదిగద.”

“ఎహె. ఎందుకెల్లగొడ్డెరోశి. వాళ్లు నాకర్లు చేస్తలేరా ఏం, వాళ్లును ఎల్లగొడ్డున్నరా? మంచితనంగ అడిగితె ఎవ్వరియరా.”

“వారైమొ పని చెయ్యకుంట తిర్గుతరు. మల్ల యాడాదికి మూడు నెలల సెలవులు. మందులు స్రీ. ఇంకా అలవెన్నులు, అడ్వాన్సులు—”

“వాళ్లును సూశి ఏడిస్తె ఎట్లరో—”

“ఇచ్చే ఈ జీతాలే ఎక్కునైనయని వారైడుస్తలేదా?”

“ఏమో, నేనైతె స్ట్రైకు చెయ్యి. మనం చేస్తే వాళ్లు కేమైతది—”

“అరె లంజకొడక, అందరం చేస్తమంటే నువ్వొక్కనిచి చెయ్యనంటావు, కార్లరగొడ్డం.”

“నాక్కూడ చెయ్యొద్దనే వున్నది గని, మీకోసం చేస్త.”

“అఱ, మాకు మెహర్బాని చేస్తున్నావు, బాడకావు—”

కాంటీన్ వర్కర్లు స్ట్రైక్ నోటీసిచ్చారు. డైరెక్టర్లు నవ్వు కున్నారు. నోటీసైతే యిచ్చారు కాని, వర్కర్లు భయపడ్డారు. మళ్ళీ బ్రతిమాలేరు. బాహులేదు. కాళ్లు పట్టుకున్నంత పనిచేశారు.

“నోటీసిచ్చి వెనక్కు తగ్గ కూడదు కామ్రేడ్. అది రివల్యూషనరీ స్పిరిట్ కాదు. మార్క్స్ జీనా ప్లాతో మర్నా సీఫో ఖదం ఖదం పే లడ్నా సీఫో—” అంటో డైరెక్టర్లు హితవు చెప్పారు.

గడువుతేదీ వచ్చింది. భయంతో, చీలికలతో, అపనమ్మకంతో స్త్రీనా సమ్మే జరిగింది. కంప్లీట్ స్ట్రైక్. కాంటీన్ తలుపులు మూతబడ్డాయి. చిన్న గుడ్డముక్కమీద ఎర్రగా యూనియన్ పేరు— ముష్టి పదిమందైనా లేనివాళ్ల యూనియన్ కు డబ్బు లెక్కణ్ణించి వస్తాయి, బానర్లు, లాడ్ స్పీకర్లు, బాడ్జీలు, కరపత్రాలు తెచ్చు కోవటానికి.

“మేనేజిమెంట్ డాన్ డాన్” అన్నారు.

‘న్యాయమైన కోర్కెలు వెంటనే తీర్చాలన్నారు.

కాని యాజమాన్యాన్ని తిట్టటానికి భయం.

అదే వుద్యోగులైతే బ్రహ్మాండంగా తిట్టగలరు. వాళ్లు నినా దాలిస్తే కంపెనీ ఆవరణ ప్రతిధ్వనిస్తుంది. గోడలు అదిరిపోతాయి. బోర్డ్ రూంలో కూర్చున్న బడా బూర్జువాలకు చెమట పడుతుంది. ఆ సెక్రటరీ మాటలు, వుపన్యాసం నిప్పురవ్వలు. మెషీన్ గన్ ఫైర్. ఫిరంగి గుళ్లు.

ఉద్యోగులు సమ్మెకారులనుచూసి నవ్వేరు.

సిగ్గు విడిచిన సమ్మెకారులు తిరిగి నవ్వేరు.

ఉద్యోగులు పక్కనేవున్న ఉడిపినీ, ఇరానీనీ పాట్రనైజ్ చేశారు.

“పద. ఇదీ మన మంచికే జరిగింది. కాంటీన్ కూడుతిని బోర్ కొట్టింది” అనుకున్నారు.

కాంటీన్ వచ్చిన ఈ యాడాదిలోనూ గిరాకీ తగ్గిన ఆ ఉడిపి, ఇరానీ హోటళ్లవాళ్లు తమ కస్తమర్ల నాకర్లించటానికి అనేక ఎత్తులు వేశారు. సీటింగ్, ఇంటిరియర్ డెకొరేషన్ మార్చారు. టిఫిన్లు రుచిగా చేశారు. ఉద్యోగులు ఖాతా పెట్టొచ్చన్నారు. అప్పటికే ఈ ఆకర్షణలకు సగం మొగ్గు చూపిన వుద్యోగులకు ఇవో మంచి అవకాశంగా దొరికింది.

కాంటీన్ వర్కర్లకు ఆ హోటళ్ల ప్రాప్రయిటర్ల తలలు పగలకొట్టాలనీ, అక్కడి సీట్లు చింపెయ్యాలనీ, యూనిఫాములు వేసుకునే ఆ సర్వర్ల కాళ్ళూ చేతులూ విరగొట్టాలనీ అనిపించక పోలేదు. కాని ముష్టి పదిమంది. అసలు ఈ వుద్యోగులూ, హోటళ్లవాళ్ళూ కలిసి తమమీద ఏదన్నా ప్రాక్టికల్ జోక్ వేస్తున్నారా, నాటకమాడుతున్నారా, జాయింటుగా దోచుకుంటున్నారా అని కూడా వాళ్లునుకునే వుంటారు. కాని చేతకాని వెధవలు ఏమనుకుంటేనేం, లోపల ఎంతకోపం దాచుకుంటేనేం—

మొదటిరోజు ప్రశాంతంగా గడిచింది.

డబ్బులు ఖర్చుపెట్టని లోభులుతప్ప, కాంటీన్ మూసివున్నందుకు ఎవరూ బాధపడలేదు. ఉద్యోగులే లంచి టైముకు కాంటీన్ తెరిచారు. కంపెనీ స్వీపర్ వచ్చి వూడ్చివెళ్ళాడు. ఇంటినించి తెచ్చుకున్న టిఫిను మాత్రం అక్కడతని, హోటల్ కాఫీ తాగేరు.

సమ్మెకారులకిది అవమానంగా తోచింది.

రెండో రోజు,

“కాంటీన్ అసలు తెరవద్దుసార్” అన్నారు.

ఉద్యోగులు నవ్వేరు.

“ఇంకేం చేస్తారా?” అన్నారు.

అంట్ల వెధవల్ని విదిలించి కొట్టినట్లుగా మాట్లాడేరు. సరి హసించేరు. రోడ్డుమీది జంగ్లి గాళ్లకు నాకరీ యిస్తే కృతజ్ఞత లేకుండా యిలాగే మాట్లాడతారన్నారు.

తమ యజమానులందరికీ మూలవిరాట్టు యూనియన్ సెక్రటరీ అని కాంటీన్ కుర్రాళ్లకు తెలుసు. అతనితో మరోసారి అర్జీ పెట్టుకోవటానికి వెళ్లారు.

యూనియన్ సెక్రటరీ వాళ్ల మేనేజిమెంటుతో బైపార్టెట్ నెగోషియేషన్స్ కి కంపెనీ ఖర్చుతో, ప్లేనులో, వాళ్ల ఎం. డి. తో మాట్లాడానికి మద్రాసు వెళ్లే సన్నాహంలో వున్నాడు. పక్కన

యివ్వరు అసిస్టెంట్లున్నారు.

“ఇప్పుడు మాట్లాడానికి వీలుపడదు. తర్వాత రమ్మ”న్నాడు.

“లేదుసార్, స్ట్రెక్ చేస్తున్నాం. ఇప్పుడే మాట్లాడాల”
న్నారు స్ట్రెక్ కర్లు.

సెక్రటరీ నవ్యావుకోలేకపోయాడు.

“సారీ, మీ సమ్మెను చులకన చెయ్యటం నా వుద్దేశంకాదు. కాని ఎందుకో, మీరు ‘స్ట్రెక్’ అనేటప్పటికీ నవ్యాగలేసు” అన్నాడు ఎసాలజెటిక్ గా.

“సార్సార్, ఎంతో కొంతపెంచండి. పది కాకపోతే ఎనిమిది”

వాటెషేన్. అప్పుడే అట్లా దిగుతారేమిటా నాయనా. మరో నాలుగురోజులు చేయండి, చూదాం. మేం ఎన్నెన్ని రోజులు చేశాం, ఎన్ని రిస్కులు తీసుకున్నాం. ఎన్ని త్యాగాలుచేస్తే మాకీమాత్రం దొరుకుతున్నదీనాడు. మీరింకా ఓనమాలు కూడా దిద్దలేదు కార్మిక పోరాటాల్లో. ఆన్నీ వెండిపళ్లెంలో పెట్టి మరీ యివ్వాలంటారు, ఊ—“సెక్రటరీగారు మళ్ళీ ఎల్లండి తిరిగొస్తారు. అప్పుడు ఆలోచిద్దాం—” అన్నాడో అసిస్టెంట్లు.

“ఇయ్యాళకూడ తిండి లేదుసార్.”

“అవును మరి, మీరే వండుకొని తినాలిగద, ఎందుకు వండుకోలేదూ? స్ట్రెక్ చేస్తే మేనేజిమెంటుకేగాదు, మనకూడా కష్టాల్లోస్తాయని తెలుసుకోండి—” అంటో యూనియనిజం బోధించాడు సెక్రటరీ.

“సార్, మీరింత ఆలోచించేదేముంటది సార్, జెర జాలి పడండి. మాకు మీ అంత అనుభవంలేదు. బలంలేదు. పదిమందిమేమి జేస్తంసార్, కూలోళ్లం. మీ ముందలి పిల్లలం. మీరు దయజూపిస్తే, చాయ, కాఫీ ఒక్కపైస పెంచితే ఏమైతది సార్, డివిడెండ్ కొంచెం తగ్గుతది. మాకో పదిరూపాయలు పెరుగుతది.”

“అబ్బబ్బ. ఈబోడి ప్రాబ్లమ్స్ నా దగ్గరకెందుకు తెస్తారు?”
అంటో సెక్రటరీ తన అసిస్టెంట్లవైపు చూశాడు.

“నేను మన టాక్స్ గురించే ఆలోచించనా, ఈ పది రూపాయల గురించి, పైసలగురించి ఆలోచించనా?” అన్నాడు చిరునవ్వు, చిరాకూ జోడించి.

“ఏయ్, బాబూ, చాల్పాలు. ఏదో నీతో కామ్రేడ్లీగావుంటే మరీ అలుసు తీసుకుంటున్నావు. సెక్రటరీగారు బిజీగా వున్నారు. అయినా, ఆయనేం చేస్తాడు, మీ డైరెక్టర్ల నడుగు ఫా!”

“సార్సార్, అందరికీ పెద్దమీరు. ఆ డైరెక్టర్లు మిమ్మల్నడగ మంటరు. మీరు చెపితే అందరు వింటరు.”

“నో. నో. ప్రతీదానికి ఓ పద్ధతుంటుంది. వాళ్ల ఫీల్డులోకి నేను వెళ్లను. వాళ్ల నిర్ణయం ఏదైనా నేను గౌరవిస్తాను. వాళ్లకు

నేను కూడా ఓటువేశాను. డెమోక్రసీలో ప్రజాప్రతినిధులు ప్రజలకు జవాబుదారీ. వాళ్లు మాకు జవాబు దారీ.

“వాల్లు వినరు సార్.”

“అంటే రేట్లు పెంచటం మెంబర్ల కిష్టంలేదన్నమాట. అంతే. మీరంటే ఎంత సానుభూతివున్నా, మీ డిమాండ్ ఎంత న్యాయసమ్మతమైనా, మా కాంటీన్ షేర్ హోల్డర్ల ప్రయోజనానికీ, యిష్టానికీ వ్యతిరేకంగా ఏమీ చెయ్యలేం.

ఇది కోఆపరేటివ్ కాంటీన్. ఉద్యోగులే దీని షేర్ హోల్డర్లు. వాళ్లకు డివిడెండ్ కావాలి. టిఫిన్లు చవగా కావాలి. అందుకోసమే మేం అన్నాళ్లు సోట్లాడాం. మరి ఆ త్యాగాల ఫలితాన్ని ఈనాడు వృధాచేస్తే ‘ఇందుకోసమా స్ట్రెక్ చేసింది?’ అంటారు మెంబర్లు. అందువల్ల ఇది వీలుపడదని మరోసారి చెబుతున్నాను. సైగా యిలాంటి విషయాల్లో నిర్ణయాలు తీసుకోవాలంటే, కాంటీన్ షేర్ హోల్డర్ల మీటింగ్ జరగాలి. అక్కడీ విషయం చర్చకు రావాలి. మెజారిటీ అందుకోవ్వకోవాలి. అప్పుడుగాని ఏమన్నా జరిగదు—” అన్నాడు సెక్రటరీ విషయాలు విశదంచేస్తూ.

కాంటీన్ సెక్రటరీకోసం మొచ్చింది. వాడు మాట్లాడలేదు.

“మేం పదిమంది అసహాయులమనేగా మీరిలా మాట్లాడుతున్నది”—అనుకున్నాడు—కాని అది కనిపిస్తూనేవుంది. మాటల్లో మారతారా మనుషులు? దీనాలాపాలకు, ప్రార్థనలకు, మంచిమాటలకు

ఆంధ్రగ్రంథమాల ప్రచురణలు

పండితారాధ్య చరిత్ర

డాక్టరు తిమ్మావజ్ఞుల కోదండరామయ్యగారు వ్రాసిన
పీఠికతో అమ్మకానికి సిద్దంగావుంది. వెల రు. 15-00

ఆంధ్రప్రతిక ఏజెంట్లద్వారా కూడా తెప్పించుకోవచ్చు.

..... ప్రతులకు

మేనేజరు

ఆంధ్రప్రతిక, గాంధీనగర్,
విజయవాడ - 3.

